

- మధురాంతకం నరేంద్ర
- విశ్రాంటి: వి.ఆర్. పాశాల

మా యింటిని చేపల బజారుగా మార్చి పారేశారు కదా మీరు! రోజూ గొడవో! రోజూ పోట్లాటే! యిరుగు పొరుగు వాళ్ళంతా పెద్ద న్యూసెన్సయిపోయిందని గోల పెడు తున్నారు. వీధిలో తలెత్తుకుని తిరగలేకపోతున్నాము. వున్న పాశాన మా షెడ్డును ఖాళీ చేసి బయటికి నడవండి" అంటూ ఆరిచాను కోపంగా.

"నువ్వు గూడా పొమ్మంటే యెక్కడికి పోతా మమ్మా" అంది నీలమ్మ వెను దిరిగియినా చూడకుండా. ఆ స్వరంలో వేడికోలు లేదు. పోకపోతే నువ్వేం చేస్తావన్న డీమా మాత్రమే తొంగి చూస్తోంది.

నీరసంగా నులక మంచం పైన చేరగిలబడ్డాను.

కాంపౌండు గోడకవతలి రోడ్డు పై నుంచీ వాహనాల రాకపోకల సవ్వడి పెద్దగా వినబడుతోంది. పెరట్లో

క్రోటను మొక్కలు కళకళలాడుతున్నాయి. మునగచెట్టు తెల్లటి పూతతో పెళ్ళి కూతురిలా ముస్తాబై వుంది. కరివేపాకు చెట్టు పేరంటాలిలా నిండుగా వుంది. కాంపౌండు కవతలున్న దిరిసెన చెట్టు - నా చేతులతో నేను నాటిన మొక్క - చావిన కొమ్మల కింద, ఆస్టెస్సెస్ వీట్లతో కట్టిన షెడ్డు పక్కన, రాళ్ళతో ముక్కోణంలా తయారు చేసిన పొయ్యి ముందు, వీపు నాకేసి తిప్పుకుని కూర్చుని, బియ్యం గాలిస్తోంది నీలమ్మ. షెడ్డు ముందున్న కొబ్బరి కీతుల పందిరి వాసానికి బీడ్ల నిద్రిస్తున్న వుయ్యాలొకటి వేలాడుతోంది. నీలమ్మ కటువైపున కూర్చున్న నాలుగేళ్ళ పిల్ల సత్తు కంచం లోంచీ నడ్లన్నం తింటోంది.

బాగా విశాలమైన పెరడు. యెప్పుడో పాతికేళ్ళకు ముందు, పూరింతగా పెరగక పూర్వం, యెకరాల లెక్కలో మావారు కొన్న భూమి యిది. ఆప్పట్లో బాగా చౌక. యిప్పుడది పూళ్ళోని దనవంతులు మాత్రమే నివసించడానికి వీలయ్యే పోష్ లొకాలిటి. రేటు పెరుగుతోందికదా అని యెప్పుటికప్పుడు దీని అమ్మకాన్ని ఆయన వాయిదా వేస్తూ వస్తున్నారు. ఖాళీ స్థలం టేకు మొక్కలూ, కొబ్బరి, నిమ్మ,

జామ చెట్లూ పెట్టాం. పెద్ద తోటలా తయారయింది. దాదాపు రెండెకరాల సైటు మాది. రెండువైపులా సరిహద్దులా రెండు వీధులున్నాయి. మా యిల్లు అటువైపు వీధికి దగ్గరగా వుంటుంది. పెరటివైపు ప్రహారీ గోడ దగ్గరున్న చిన్న గేటుకు దగ్గరగా, యిల్లు కడుతున్న సమయంలో వాచ్మెన్ కోసమని యీ షెడ్డును కట్టించాము.

కడిగిన బియ్యాన్ని తాపేగా పొయ్యి పైని దేగిశాలోకి పోశాక, నెమ్మదిగా తిరిగొచ్చి నా ముందు నేల పైన గొంతుక్కుచుంది నీలమ్మ. పోసారి పెద్దగా ముక్కు చీదుకున్నాక, "నీ మనవరాల్నీ, మనవడ్డీ

# మొక్కలమ్మ

దినమ్మా రికాలో యిస్కూలుకి తీసుకొని పోతానని వప్పందం చేసుకున్న పెద్దమనిషి! మాటిచ్చినాక దానికి కట్టుబడి వుండాలూ, పన్నెదా? మాట నిలకడ లేని మనిషితో కావరం జేసే శక్తి నాకు లేదు. తల్లిని నన్నటి దినంతో వానికీ, నాకూ తెగతెంపులయి పోయినాయి. యింక యీ పక్కకు తిరిగి చూడనని మొరాయింతుకోని పోయినాడు..." అంటూ నింపాదిగా, నిబ్బరంగా చెప్పుకుపోతోంది ఆమె. "నాకుండేది ముగ్గురు బిడ్డలు. పెద్ద బిడ్డను మా ఆమ్మానాయినా నాకేస్తా వుండారు. మిగిలుండేది యీ రెండు పసికందులు. యింకొకరి కష్టంలో పొయ్యే మనిషిగాదు నేను. యేదయినా రెండొండ్లు చూపించి పుణ్యం గట్టుకో! ఆ పసి యీ పసి జేసుకొని నా బతుకు నేను బతుకుతాను..."

నీలమ్మ జీరబోయిన గొంతుతో వేడుకోవడంతో నాకు జాలేసింది. అంతలో ఆవిడ తెలివిగా పన్నుతున్న పలలో తగులుకుపోతున్నానన్న విషయం స్ఫురించింది. "వాడు పిల్లల్ని రికాలో తీసుకెళ్ళినంత కాలం మా షెడలో వుండనిస్తానని గదా వప్పందం! వాడే లేకపోయిన తర్వాత యీ సంతానా యిక్కడెందుకు? అందరూ దయచెయ్యండి

బయటికి" అన్నాను వెక్కనంగా.

"దానికోసం దిగులు పెట్టుకోవద్దమ్మా! రికా యీడనే వుండాలి" అంటూ తన ఆభయ హస్తాన్ని ప్రహారీగోడ పక్కనున్న రికాకేసి చూపింది నీలమ్మ.

"రికా కనిపిస్తోందిలే! తొక్కేదెవరు? నువ్వే తొక్క తావా కోంపడీసి..." అన్నాను మండిపడుతూనే.

"అదేమైనా బ్రమ్మ విద్యా అయినా, నేను తొక్కన్నే! నుబ్రమణి వుండాడు..." మళ్ళీ తన వంటపని కొనసాగిస్తూ నీలమ్మ సమాధానం చెప్పింది.

"నుబ్రమణా? వాడెప్పుడు?"

"వెంకటాపురం నుంచీ వచ్చినాడులే! నాలుగు దినా

లుగా యీడనే వుండాడు..."

"మిమ్మల్నిద్దర్నీ వుండ మన్నాను గానీ, యిలా గుంపు గుంపునంతా వచ్చి చేరిపోమ్మని చెప్పలేదు నేను."

యెంత ఆపుకుండామను కున్నా కోపం ఆగడం లేదు నాకు. పూగిపోతూ ఆరవ సాగాను. "పోయిన నెలలో వచ్చినప్పుడు వాళ్ళవరో యిద్దరున్నారక్కడ. అడిగితే నీ మొగుడు పిన్నమ్మా

చిన్నాయనా అన్నాడు. పోయిన వారం వచ్చినప్పుడు యింకో జత కనిపించారు. అల్లామామా అన్నాడు. యిప్పుడి నుబ్రమణి. తండాకు తండానే దిగబడి, తాగి తందనాలాడి, రోజుకో జాతర తయారుచేసి, మమ్మల్ని వీధిలోకి లాగడమేనా మీ పని!"

"అంతా ఆ మహాన్నబావుడి బంధువర్తమే తల్లీ! నా నుట్టమెవరూ రాగూడదు. పన్నె కండ్లలో నిప్పులు బోనుకుంటాడు. నా యెదాన పడినోళ్ళను పొమ్మన్నా ననే గదా నిన్నంత రగడ జరిగింది." తాటాకు బొమ్మలా చేతులు తిప్పుతూ నీలమ్మ రవాయించింది.

"నిజమే! తప్పు నీదిగాదు. నీ మొగుడిది గాదు. షెడ్డు ఖాళీగా వుంది గదా అని, మా ఆయనలో చెప్పి వప్పించి మిమ్మల్ని లోపలకి రానిచ్చింది నేనే. తప్పంతా నాదేలే." చివరకు పరాజయాన్ని వొప్పు కుంటున్నట్టుగా చేతులు పైకెత్తేశాను.

నీలమ్మ మరో రెండడుగులు ముందుకొచ్చి నిలబడి రెండు చేతులూ జోడించుతూ, "పెట్టే తల్లినే అడగ మన్నారు గడమ్మా పెద్దోళ్ళు. నువ్వు గాకపోతే నాకు అయ్యోమనే వాళ్ళు యెవరుండారు" అంటూ షేటు పిరాయించేసింది. "చెప్పిన మాట వినకుండా యీ మగోడ్డీ పెండ్లాడినానని మా నాయిన నా ముఖం చూసేది లేదు. వీడేమో వాని కడుపే కైలాన మంటాడు. పగుల్లో రికా తొక్కి నంపాదించిందంతా సాయిశ్రాంతి వోటలోళ్ళే వరం జేసేస్తాడు. మిగిలిం దాంతో సారాయి తాగేసి, పెండ్లాం బిడ్డల కడుపు కాలేటట్టుగా గురకలు దీస్తాడు. నా కష్టమూ నష్టమూ చెప్పుకునేదానికి నువ్వు తప్ప నాకు దిక్కెవరుండారు తల్లీ!"

కాస్తేపు ఆమె ముఖంలోకే చూస్తూ వుండిపోయిన తర్వాత, మంచం కోడుకు ఆనుకుని కూర్చుంటూ, "యెంతకయినా తగిన దానివేలే నువ్వు" అన్నాను మెల్లగా. "నిన్న మొన్నటిదాకా నీ మొగుడికి తాగుడు అలవాటే లేదన్నావు. చుట్టుపక్కల వాళ్ళు చెప్పిన మాటలన్నీ తప్పులని ప్రమాణాలు చేశావు. యిప్పుడు మాత్రం నువ్వు చెబుతున్న మాటలు నిజాలేనన్న గ్యారెంటి యేముంది? నిన్నెలా నమ్మడం?"

నీలమ్మ పందిరి కూనం పైన వాలిపోతూ, "యింటిగుట్టును బయట పెట్టుకునేది మంచిది గాదు గదా అమ్మా" అంది. "అయినా, యెంతకాలమని మూసి పెట్టుకునేదానికి కుదరతాది? ఆ మనిషిని పెండ్లాడిన దినం నుంచీ ఎన్ని అగచాట్లు వడినానో నాకు దెలుసు, ఆ దేవుడికి తెలుసు. అయినోళ్ళ నందరినీ కాదని వచ్చినాను గదా! ఆ మాటయినా

గెవనముండాదా వానికీ? నంకలో బిడ్డ లేకుంటే నేను గూడా కూలీనాలీ చేసుకోని రెండు రూకలు సంపాదించుకోని గుట్టుగానే సంసారం జేసుకో నుండును. యింట్లో వుండే పెండ్లాం బిడ్డలకు పిడికెడు నూకలైనా తేవాలని ఆ మనిషి అనుకోడు. చాలనిదానికి యీ గుంపునంతా తెచ్చి నా నెత్తిపైన దిగేస్తాడు. నాకే లేదు. చీళ్ళకు వండివార్చలేదని రోదన. యీ కస్యాలం బతుకు నేను బతకలేను."

"గుంపు గుంపని నోటికొచ్చినట్టుగా కూస్తా వుండావు. నీ రెక్కల కళ్ళమేమన్నా? పూరికే తింటా వుండామా మేము! యీ జోబిడిలో వుండే దానికని నెలకు యాభైరూపాయల బాడిగ తీసుకుంటా వుండావా లేదా నువ్వు? కొంచెం కండ్లు నేలమీద పెట్టుకోని చూడు..."

కొత్త కంఠం వినిపించేసరికి పులిక్కిపడి తిరిగి చూశాను. పెద్ద వాకిలి దగ్గర పొట్టిగా, గుండంగా, చీరకట్టిన రుబ్బురోలులా కనిపించిందొక వ్యక్తి. నెరిసిన వెంట్రుకల తల చిందరవందరగా రేగి వుంది. వుట్టిన బుగ్గల కింద తమలపాకులు నలుగు తున్నాయి.

"అమ్మా తల్ల! నీ నోటికొచ్చే బిడుపు నాకు లేదు. నిన్నెవ్వరూ వక్కాకు పెట్టి పిలవలేదు." అవిడ వైపుకు తలతిప్పయినా చూడకుండా నీలమ్మ చేతులు పైకెత్తి నమస్కారం చేస్తోంది.

"ఈవిడేనా నీ మొగుడికి మేనత్త" అని అడిగాను జ్ఞాపకాల తెరలు తిప్పుతూ.

"కాదమ్మా! దొరసామి నాకు కొడుకు వరసవతాడు. అత్త అయితేందని గూడా జూడకుండా యెంతలేసీ మాటలు మాట్లాడతా వుండాదో చూడు. సంసారులెవరైనా యీ పాటు పడతారా" అంటూ అవిడ నన్నే మధ్యస్తానికి ఆహ్వానించింది.

**ఈ** పుణ్యాత్ములు రాక ముందు ఆ మనిషి గూడా బాగనే వున్నాడమ్మా! యీమె మొగుడు దినమ్మా దీపాలు పెట్టే టయానికి గుర్రమెక్కేస్తాడు. చాలనిదానికి యీ మనిషిని గూడా దోప దప్పించేసినాడు." నీలమ్మ గూడా తన వాదంతో సన్నద్ధురాలైపోయింది.

"అప్పుటికి నీ మొగుడు నోట్లో యేలు బెట్టినా కొరకలేడు. నా మొగుడికి యింకోపని లేదు. దోపన బోయ్యే వాళ్ళందరికీ మందు తాగేది నేర్పించేదే 'సేద్యం' అంది అవిడ వెటకారంగా.

"ముందు నువ్వు మర్యాదగా బయటికి నడుపు. మిమ్మల్నంతా యిక్కడికెవరు రమ్మన్నారు" అంటూ అవిడను మందలించాను.

"మేమేమీ గతి లేక యిక్కడికి రాలేదమ్మా! మాకా గంగమ్మ గుడికాడ యిల్లుండాది" అంది ఆమె.

"అయితే, యిక్కడికెందుకొచ్చినావు? ఆక్కడికే పో..." అంది నీలమ్మ పుల్ల విరిచినట్టుగా.

"పోతాం లే! ముందు నా నూరు రూపాయలు నా చేతిలో పెట్టు."

"దుడ్డు నాకిచ్చినావా నువ్వు?"


"నీ మొగుడి కిస్తే నీకిచ్చినట్టు గాదా?"

"వానికీ, నాకూ యిప్పుడు సంబంధమేమీ లేదు."

అక్కడ నేను కూర్చుని వున్నానన్న సంగతిని గూడా మరిచిపోయి, వాగ్వివాదంలోకి దిగేశారు వాళ్ళిద్దరూ. నాకు చిర్రెత్తుకొచ్చింది. "మా యింటిని ప్లాట్ ఫారంగా తయారు చేసేశారు మీరంతా! ముందు అందరూ ఖాళీ చేసి వెళ్తారా? లేకపోతే పోలీసుల్ని పిలవమంటారా" అని కసీరాను.

ఆ నడివయసు స్త్రీ కాస్తేపు నాకేసి అదోలా చూస్తూ నిలబడిపోయింది. ఆ తరువాత నీలమ్మ కేసి తిరిగి "సాయంత్రం నా మొగుడు రానీ! అప్పుడు చెప్పాను నీ పని" అంటూ బయటికి వెళ్ళిపోయింది.

నీలమ్మ పొయ్యిలోకి మరో రెండు కట్టెల్ని దూరుస్తూ, "మంచి పని చేశావమ్మా! పోలీసులంటే ఆ నా నవితకి భలే బయిం" అంది పెద్దగా నవ్వేస్తూ.



ఆమె వ్యవహారమేమిటో నాకెంతకూ అంతు బట్టడం లేదు. యిక్కడ తానేం చేసినా చెల్లుబాటుయి పోతుందని అనుకుంటోంది కాబోలు. నా దోరణిని గమనించనట్టుగా నీలమ్మ వయ్యారంగా నడుముపైనే చేయివేసుకుని నిల్చుంటూ, "అసలీ అడముండవల్లే గదమ్మా రోజూ రోదన" అంటూ తన వాదాన్ని నిగుడించింది. "ఆ మొగుడనే మనిషి ప్రతి సాయంత్రమూ పూటుగా తాగేసి వస్తాడు. యిది వాని నోటికి హితవుగా వంట జేసి

పెట్టదు. చాలనిదానికి వాడొక్కడే తాగేసి వచ్చి నందుకు తనకలాడిపోతింది. దానికోసరమని వొకమందు పొట్టవైనా తేలేదేమని పోరు బెడ్డింది. వాడు పేట్రేగిపోతాడు. వాని చెయ్యూడనూ, దీని నోరాడనూ. యిదే గదా దినమ్మా జరిగే భాగోతం..."

"ఇది గూడా సారాయి తాగితిందా?" ఆశ్చర్య పడిపోయాను.

"మెల్లింగా అడగతావా ఆ మాట! దానిది కడుపుగాదు. కల్లూరు తూము. దీని బాధ భరాయింపలేకనే తొలీ మొగుడు గుండె పోటొచ్చి పోయినాడు..." అదేదో మనకార్యమయినట్టుగా కళ్ళెగరేసి, వంకర నవ్వు నవ్వుతోంది నీలమ్మ.

"వీడు రెండో మొగుడా దీనికి?" యింకా అదే ఆశ్చర్యాన్ని పొడిగించాను.

"అయ్యో రామా! యీ మనిషికి పెండ్లాముండాది. బిడ్డలుండారు. అందురికీ పెండ్లిడ్డయిపోయినాయి. యీ సానిత్రమ్మ మా మొగోనికి సాయానా చిన్నాయిన పెండ్లాం. దీనికి మనవళ్ళూ మనవరాళ్ళూ వుండారు. మొగుడు పోయిన మూడో నాటికంతా యీ మనిషిని తగులుకునింది యిది. బలవంతంగా వాణ్ణి తొడుక్కో నొచ్చి మా అంచన చేరింది. నెలకో రెండు రూకలు వస్తాయిగదా అని, చన్నీళ్ళకు యేన్నీళ్ళుగా వుంటాది గదా అని యింట్లోకి రానిచ్చినాను. చూసేదానికి ముసిలిది మాదిరిగా వుండాదని అనుకునేవు. దీనికెప్పుడూ అదే యావ! ఆ మొగోని మింద భలే

అనమానం. నందు దొరికిందంటే ఆ మనిషిని నన పెట్టి చంపేస్తుంది. రాత్రుల్లో ఆ పక్కన వేండు కంటారు గదా యిద్దరూ! యీ పక్కన మేముం డాముగదా అని గూడా అనుకోరు. దాని గోకుడుకూ, వీని ననుగుడుకూ - మేము నవ్వలేక నస్తామనుకో..." నీలమ్మ సిగ్గు పడడంలేదు, పరవశంగా నవ్వుతోంది.

"ఇలాంటి మనిషిని మా యింటిలోకి రానిచ్చావా? చీమకు పెత్తన మీచ్చినట్టుయిందే నా కథ!" కోపంతోనూ, అసహ్యంతోనూ నా గొంతు వణక సాగింది. "యెంత వొళ్ళు కొవ్వెక్కితే మాత్రం యీ వయసులో కన్నబిడ్డల్ని వదిలిపెట్టి బరితెగించి తిరుగుతారా యెవరైనా? యిది మనిషిగాదు. పశువు. పశువులు కూడా యిలా తిరగవు."

"ఏ మాట కామాటే చెప్పాలమ్మా! యీ మనిషికి బిడ్డలంటే బలేబ్రమ. నెలకో, రెండు నెలలకో వొకతూరి వాళ్ళ వూరికి పోయొస్తుంది. కలిగిందేదో వాళ్ళకిచ్చేసి వస్తుంది" అంది నీలమ్మ నవ్వుతూనే.

"ఇది తీసుకుపోతే మాత్రం వాళ్ళెలా తీసుకుంటారు? అసలు వాళ్ళు దీన్ని దగ్గరికి రానిస్తారా యింకా గూడా?" నాకెందుకో సావిత్రమ్మ పైన చెప్పలేనంత అక్కసుగా వుంది.

"యెందుకు రానియ్యరమ్మా! దుడ్డంటే వాళ్ళకేమైనా చేదా? ఆ వూర్నించి వచ్చినప్పుడు చూడాల దాని నంబరం. ఆ కొడుకుల గురించి, కొడళ్ళ గురించి చెప్పిచెప్పి మమ్మల్ని వూదరగొట్టేస్తోంది."

చీడ తగిలిన చెట్టులా నా మనసెందుకో విలవిలలాడిపోతోంది. యెవరో బలవంతంగా నాలోని శక్తినంతా లాగేసినట్టుగా తోస్తోంది.

బయట యెండ మండిపోతోంది. కొబ్బరి చెట్ల పైన కోతుల మూక గెంతుతోంది. జామచెట్టు మొదట్లో వుడతలు రెండు వొకదాన్నొకటి తరుము కుంటున్నాయి. పెద్ద ముందున్న కోడిపిల్లలు యెందుకో కంగారు పడుతూ గోల చేస్తున్నాయి. వుయ్యాలలోని పాపాయి కెప్పుడుంటూ యెడుపు మొదలుపెట్టింది. నీలమ్మ పోలికలే వున్న పడుచు పిల్ల పెద్ద లోంచి బయటికి వచ్చి వుయ్యాల నూపసాగింది.

"మా చెల్లి... మాతమ్మ వుండేదానికి కొంపనిండా జనమే కానీ, యెవరుంటారో, యెవరూడతారో తెలియదు. రాత్రుల్లో వొంటిగా అగోరించాల. అందుకని తోడుగా వుండేదానికి రమ్మన్నాను. యిద్దరు బిడ్డలతో యేగలేకపోతా వుండాను. బిడ్డనేత్తుకునేదానికి మనిషైనా కావాలి గదా" అంది నీలమ్మ.

దట్టంగా పసుపు రాసుకున్న నల్లటి మాతమ్మ ముఖం చిత్రంగా మెరుస్తోంది. మెడలో నల్లపూసల దండ వేలాడు తోంది. చేతుల నిండా గాజుల దొంతర గలగల లాడుతోంది.

"నీ చెల్లి... దానికి తోడుగా దాని మొగుడూ... యిలా యెందర్ని రప్పించావు" అని అడిగాను యెగతాళిగా.

"దానికి మొగుడు లేడు లేమ్మా" అంటూ నీలమ్మ చెల్లెలి చేతిలోంచి బిడ్డను తీసు కుని పాలివ్వసాగింది.

"నీ కళ్ళకు నేనంత పిచ్చి దానిలా కనిపిస్తున్నానా? దాని మెడలో తాడూ, కాళ్ళకు మెట్టెలూ కనిపిస్తూనే వున్నాయి..."


"దానికి మొగుడు లేడు. కానీ, రెండేండ్లకు ముందే దానికి పెండ్లియిపోయింది. ఆది మను వాడింది మాతమ్మని..." రెండు నిమిషాలు ఆగి, ఆ తరువాత తన

నమాదానానికి మరికొంత వివరణను సరఫరా చేసింది నీలమ్మ. "మాతమ్మ మా కుల దేవతమ్మా! యిది ఆ వరాన్నే పుట్టింది. చిన్నప్పుడు జరం వచ్చి యిదింక మాకు లేదనుకునేస్తేమి. అప్పుడు మా నాయిస మాతమ్మకిచ్చి పెండ్లి చేస్తానని మొక్క కున్నాడు. అన్నప్రకారంగా దీనికి ఆ దేవతతోనే పెండ్లి జేసినాడు."

"అయితే, దీనికింక మరి పెళ్ళి చేయరా" అంటూ విస్తుపోయాను.

**ఒ**కతూరి మాతమ్మతో పెండ్లియిపోయినంక మళ్ళా పెండ్లా? కండ్లు పోతాయి. దానివ్టం వచ్చినట్టు అది బతకచ్చు. దానికెవరూ ఆంక్షలు పెట్టగూడదు. దానికెప్పుడివ్టం వుంటే వానితో వుండవచ్చు. యివ్టముంటే బిడ్డల్ని గూడా కనచ్చు. లేకుంటే లేదు. పోయిన వుగాదప్పుడు గవర్నెంట్లోళ్ళు యీ మాదిరి మాతమ్మలయినోళ్ళ కంతా యెకరా భూమి, యిళ్ళూ యిచ్చినారు. యిప్పుడు దీనికి గూడా సొంతంగా యిల్లుండాలి. చూసినావా, దీని బతుకే బాగుండాలి నాకంటే!" యీసారి గూడా నీలమ్మ ఆనందంగానే నవ్వుతోంది. మాతమ్మ బిడ్డను చంకననుకుని పెద్దలోపలికెళ్ళిపోయింది.

నేరకపోయి వీళ్ళను యింటిలోకి రానిచ్చిన నేరానికి, యెలాంటి మనుషుల్ని చూడాల్సి వచ్చింది నాకు! వీళ్ళనలు మనుషులేనా? యెరాతి యుగంలో



బతుకుతున్నారు వీళ్ళు? వీళ్ళ వ్యవహారం వినడానికే, చూడానికే నాకే సిగ్గుగా వుంది కదా! యిలా బతుకుతున్నందుకు సిగ్గు, శరమూ లేదా వీళ్ళకు? తలంతా మొద్దుబారినట్టుగా వుంది నాకు. కళ్ళు తిరుగుతున్నట్టుగా అనిపిస్తోంది.

ప్రహారీ గోడ దగ్గరికి రెండు ఆకారాలొచ్చి నిల్చున్నాయి.

"అదో! సుబ్రమణి గూడా వచ్చేసినాడు" అంది నీలమ్మ సంబరంగా.

కళ్ళు చికిలించుకుని చూశాను. సన్నగా, బలహీనంగా, క్షయరోగిలా కనిపిస్తున్న నల్లటి యువకుడొకడు కనిపించాడు. అతడి పక్కనే పొట్టిగా, దిట్టంగా వున్న కుర్రాడొకడున్నాడు. అక్కడ నేనున్నానన్న సంగతిని గూడా పట్టించుకోకుండా వాళ్ళిద్దరూ వికవికలూ పకపకలూ రువ్వుకుంటూ పెద్ద ముందుకొచ్చి నిల్చున్నారు. వాళ్ళ రాకకోసమే యెదురు చూస్తున్నట్టుగా పెద్దలోంచి వో ఆడ శరీరం గడప దగ్గరికొచ్చి నిల్చుంది. ఆవిడ వయసు యాభై అయిదుకు తగ్గదు. సన్నగా, నొక్కలు పడ్డ వూదు బుర్ర లాంటి శరీరం. బాగా చినిగిన చీర. చేతికి గాజులు లేవు. మెడలోగానీ, చెవిలోగానీ అభరణమన్న ప్రశ్నే లేదు. రెండు మోచేతులకూ వెనక పసుపు రంగు పట్టెయించుకుని వుంది. ఆగంతుకులిద్దరూ తన ముందుకు వచ్చాక ఆవిడ చేతులు తిప్పుతూ మూకావినయం చేయసాగింది. ఆ తరువాత వాళ్ళిద్దరితో కలిసి పెద్దకు నూరు గజాల దూరంలో ఉన్న మావడి చెట్టు కిందికి వెళ్ళి నేలపైన కూర్చుంది. యీలోగా గేటు దగ్గర బలంగా, పొడుగా వున్న యువతి చంకలో బిడ్డతో సహా ప్రత్యక్ష మయింది. నేరుగా వాళ్ళదగ్గరికెళ్ళి కూర్చుని ఆ నమావేశంలో తానూ పాలుపంచుకోసాగింది.

నీలమ్మ నాకేసి తిరిగి కిసుక్కుమని నవ్వేసింది.

"ఈ గుంపంతా యెవరు" అని విసుక్కున్నాను.

"ఆ నల్ల పాంటునుకోనుండేదే సుబ్రమణి. ఆ మల్లమ్మ నా మొగుడికి అత్తయితింది. ఆ పక్కనుండే పిలగాడు భూపాలు. మల్లమ్మ కొడుకు. ఆ చెంచమ్మ వాని పెండ్లాం" అంటూ పరనగా అందరిని పరిచయం చేశాక, నా ముఖంలో చిడిముడిపాటు కనిపించగానే, "సుబ్రమణికి చెప్పి దినమ్మా మీ పిల్లోళ్ళను రిక్కాలో అంపించే వూచీ నాది" అని సరాయించింది నీలమ్మ.

"అయితే, వాణ్ణి మాత్రం



యిక్కడుండమను. మిగిలినవాళ్ళనంతా తరమగొట్టు" అన్నాను.

"అదెట్లు కుదిరితిందమ్మా! నుబ్రమణి వుండా లంటే మల్లమ్మ గూడా వుండాల్సిందే!" నేను తెల్ల ముఖం పెట్టడంతో నీలమ్మ మరికొంతగా విపులీకరించింది. "ఆ మల్లమ్మ నాకు వరసకు పిన్నమ్మ గదా! అది పిన్నమ్మయితే ఆ నుబ్రమణి చిన్నాయిని. వానిది మా కులం గాదు. కాపోళ్ళు మల్లమ్మకు మొగుడు చచ్చిపోయి పదేండ్లయి పోయింది. నాలుగేండ్లుగా యీ నుబ్రమణి మొగుడు. యిద్దరూ బేల్దారీ పనికి పోతారు. యిక్కడ వంట జేసుకుంటారు."

"వాడు చూస్తే పాతికేళ్ళవాడిలాగున్నాడు. అదేమో అరవయ్యేళ్ళ మనిషిలా తెలిసిపోతోంది. వాళ్ళకిదేం పొయ్యేకాలం అంటూ ఆక్రోశించాను.

"మొదట్లో మేము గూడా యిది బతికి బట్టగట్టే యవ్వారం గాదనుకుంటేమిలే తల్లూ! నా పరిస్థితిని వట్టింతుకోకుండా చెప్పకుపోసాగింది నీలమ్మ. "కానీ, వాళ్ళు వొకరినొదిలిపెట్టి యింకొకరుండరు. నుబ్రమణికి వెంకటాపురం దగ్గర భూములు గూడా వుండాయంట! వాళ్ళ పెద్దోళ్ళు పెండ్లి చేయాలని సంబంధాలు గూడా చూస్తావుండారంట! కానీ, యీ మల్లమ్మ కానీయడం లేదు. నుబ్రమణిని వాళ్ళ వూరికి గూడా పోనీయదు. నిన్న రాత్రి వాళ్ళిద్దరికీ పెద్ద రగడ జరిగింది. వాళ్ళ వూరికి పొయ్యేసొచ్చేదానికి దుడ్డియ్య మని అమెనడిగాడు నుబ్రమణి. అది లేదనింది. వాడు పంగలకొక్కెతో దాని నడుగులించేసినాడు. రాత్రి దాని చావు చదరమైపోయిందనే అనుకుంటేమి. సరిగా అప్పుడనంగా నా మొగుడు తాగేసి యింటికిచ్చినాడు. నేను వాని నెత్తిపైనుండే మూడేవి దిగేటట్టుగా జగడమేసుకోని, యింట్లోంచి తరమగొట్టినాను. సందుజూసుకోని నుబ్రమణి గూడా వుడాయించేసినాడు. రాత్రంతా యింటికే రాలేదు. తెల్లారే తెల్లారక ముందే మల్లమ్మ కొడుకును రాయభారం అంపించింది. చూసేదానికి యామాళం మాదిరుంటాడు గానీ, భూపాలు భలే వనోడు. వలేసి పట్టుకోని తోడుకొచ్చేసినాడు చూడు..."

మామిడి చెట్టుకింద కూర్చున్న మగాళ్ళిద్దరూ బీడిలు కాల్చుకుంటున్నారు. మల్లమ్మ కోడలి తలలో పేన్ను కుక్కతోంది. చెంచమ్మ బిడ్డకు పాలిస్తోంది. అంతరాజీయ రాజకీయాలు చర్చిస్తున్నట్టుగా చుట్టూ వున్న ప్రపంచాన్ని మరచిపోయి వాళ్ళు మాట్లాడుకుంటున్నారు.

"ఆ పిల్ల కావలిస్తే ఆ మొగుడనే కుర్రాడ్ని చంకనేసుకుని పోయేటంత పెద్దదిగా కనిపిస్తోంది. అదీ యీ బాపత్తు సంబంధమేనా" అని అడిగాను వెటకారంగా.

"అదేం కాదమ్మా! పెద్దోళ్ళు చేసిన పెండ్లి నెరలైలు దగ్గర చేస్తలో పని చేస్తావుండేటప్పుడు చెంచమ్మ కన్ను భూపాల్ పైన వడింది. చూసేదానికి పిలకాయ మాదిరుండాడుగానీ వాడు భలే పలాతనమైన మనిషి. పనిలోకి వంగినాడంటే యింక తిరగులేదు. దినానికి నూరూపాయల పరుమాణం లేకుండా యింటికి రాడు. పిల్ల తెలిమి మరులుగమ్మించేసింది. యిప్పుడు గూడా నిమిషం యేమారదు. యెక్కడి పొయినా యెంకాల్నే తయారయితింది. అదొకతే పదిమంది పెట్టు. వాని చెయ్యి పట్టుకోని యెట్లా లాక్కోనొస్తావుండాదో చూడు..."

నేను తల తిప్పి చూసేసరికి చెంచమ్మ భూపాల్ తో బాటూ పందిరి దగ్గరికొచ్చేసివుంది.

"రిక్కా నుబ్రమణికిస్తానంటేవా అక్కా" అని అడుగుతున్నాడు భూపాల్.

వంచిన అన్నం డేగిశాను మళ్ళీ పొయ్యి పైన వుంచుతూ, "అవునూ! నేను మాట తప్పే మనిషి గాదు" అంది నీలమ్మ. "నమ్మి పనిలోకి పెట్టిన పెద్దమనిషికి జబాబు చెప్పాలూ, పన్నేదా? ఆ



దొంగముండా కొడుకు మాదిరిగా నట్టేట్లో ముంచేసేదాన్ని గాదు నేను. వాడు లేకపోతే నా కోడికి తెల్లారదా? అందుకే ఆ పని నుబ్రమణికి అప్పజెప్పినాను."

"అదెట్లు కుదిరితింది? మామ నాకు నూట ముప్పయి దాకా యియ్యాల. ఆ దుడ్డిచ్చేదాంకా రిక్కా నాదే." నేరుగా రిక్కా దగ్గరికి వెళ్ళి హేండిలు వట్టుకుంటూ చెప్పాడు భూపాల్.

నుబ్రమణి పరుగుపరుగునా రిక్కా దగ్గరకెళ్ళి, "తాకినావంటే తోలు వలిచేస్తాను. బండి నాదీ" అంటూ హుంకరించాడు.

**ను**వ్వు తాకు బావా. యేం చేస్తాడో చూస్తాను. మొగాన మీసాలుంటే నీ వొళ్ళు పైన దెబ్బ పడనీ చెప్తాను." చంకలోని బిడ్డ కెప్పుడమని క్రోకారం చేస్తున్నా వినిపించుకోకుండా ముందుకు వురుకుతోంది చెంచమ్మ.

"ముందు మా దుడ్డు అక్కడ పెట్టేసి మాట్లాడే నీలమ్మా! పెద్ద వులావరు మాదిరిగా రిక్కాను యెవురికంటే వాళ్ళకు యిచ్చేదానికి నీకు పురసత్తు లేదు. మా నుబ్రమణికియ్యకపోయినావంటే నీకు తగలబోయేది దూమే!" తన పయసును గూడా మరచిపోయి నిన్న రాత్రి పట్టేయించుకున్న చేతుల్ని ముందుకు చాపుతూ లేడిలా ముందుకు వురుకుతోంది మల్లమ్మ.

భూమ్యాకాశాలు తలకిందులైపోయినట్టుగా విభ్రమ కలిగింది నాకు. కళ్ళు బైర్లు కమ్ముతున్నట్టుగా వుంది. లోకమంతా అలుక్కపోయినట్టుగా కనిపిస్తోంది. వణుకుతూనే లేచి నిల్చున్నాను.

శక్తినంతా కూడగట్టుకుని, "నోళ్ళు మూయండి అందరూ" అంటూ పెద్దగా ఆక్రోశించాను. "యిది యిల్లనుకుంటున్నారా, లేకపోతే అడివనుకుంటున్నారా? మీ బతుకులకం మానాలిమానాలేమీ లేవా? కడుపుకు యేం తింటున్నారు? ముందు మా పెద్దు భాళి చేసి బయటికి చావండి. సాయంకాలాని కిక్కడెవరైనా కనిపిస్తే పోలీసుల్ని పిలిపించి జైల్లోకి తోయిస్తాను..."

2

ముక్కుపుడక.  
తెల్లరాయి ముక్కుపుడక.  
నా ఆరచేతిలో నక్షత్రంలా మిణమిణా మెరుస్తోంది.

దీన్ని కేవలం వొక బంగారు పన్నువులా అనుకోవడానికి మనసొప్పడం లేదు. తలలా తెల్లరాయి, శరీరంలా బంగారుగొట్లమూ, పాదాలా వెనకున్న మూత- మొత్తంగా జీవమున్న ప్రాణిలాగే కనిపిస్తోంది.

నేనెన్నో దినాలుగా కోరుకుంటున్న అమూల్య మైన వస్తువు యిది. యిన్నాళ్ళ తర్వాత, యిన్నేళ్ళ తర్వాత నా చేతికొచ్చింది. వుత్కంఠ వల్ల కాబోలు, నా అరిచేయి కూడా వణుకుతోంది. అద్దంలో చూసు కుంటూ ముక్కు పైన తోడుక్కున్నాను. కనురెప్పలూ, పెదవులూ తత్తరపాటుతో వణుకుతున్నాయి. ముక్కుపుడక తెల్లటి కాంతుల్ని విరజిమ్ముతోంది. కన్యాకుమారి విగ్రహం జ్ఞాపకం వచ్చింది మళ్ళీ. చీకట్లో గూడా మెరుస్తుందట కన్యాకుమారి ముక్కుపుడక. రెండడుగులు వెనక్కు వేశాను. ముక్కుపుడక వెలుగులో అద్దంలోని నా ప్రతిబింబం

సంబరంగా నవ్వుతోంది. కొంచెం కుడివైపుకు వాలుతూ కాస్తేపూ, యెడమవైపుకు తూలుతూ కాస్తేపూ అద్దంలో సుద్దులు చూశాను. లైట్ స్వీచ్ వేసి విద్యుద్దీపం వెలుతుర్లో ముక్కుపుడక అందాన్ని మోజు తీరా చూడసాగాను.

మెట్ల దగ్గర చెప్పలు శబ్దం వినిపించింది. ఆయన వస్తున్నారు. ఆయోహా! టయిమెంతయింది? గోడి గడియారం పడకొండు దాటినట్టుగా చెబుతోంది. వంట గదిలోని కుక్కర్ విజిలేస్తోంది. బ్రాతూంలో వనిమనిషి బట్టలుతుకుతున్నట్టుంది. గడపకివతలకి చెప్పలాచ్చినట్టున్నాయి. బహుశా ఆయన సోఫాలో కూర్చోని వుంటారు. ఫానైనా వేసుకున్నారో లేదో, యెండన బడి వచ్చారు కదా, చెమట పట్టే వుంటుంది. వెళ్ళి ఫానయినా వేస్తాను. హడావిడిగా బయటికి రాబోతుంటే ముక్కుపుడక జ్ఞాపకం వచ్చింది. యెంతలో యెంతపని జరిగిపోయింది. కంగారుపడుతూ అద్దం దగ్గరికి వెళ్ళి గబగబా ముక్కుపుడక వూడేశాను. తొందరలో గొట్టం జారి కింద పడిపోయింది. అదురాతో వంగి చూశాను. నా అదృష్టం బాగానే వుంది. స్ట్రాలు దగ్గరే పడివుంది. ముక్కుపుడకను కొంగుముడిలో భద్రపరుచు కున్నాక డ్రాయింగ్ రూమ్లోకి వచ్చాను.

**అ**నుకున్నట్టే సోఫాలో చెమటలు కక్కుకుంటూ కూర్చుని వున్నారాయన. ఫాన్ వేసి మంచినీళ్ళు తెచ్చి పెట్టడం కోసం వంటగదిలోకి వెళ్ళాను. ఆయన చేతికి నీళ్ళగ్లాసు నందిస్తూవుండగా ముఖాన ముక్కుపుడక లేని విషయం గుర్తుకొచ్చింది. ఆయన చూస్తారేమో! యిర్రరాయి ముక్కుపుడక లేకపోతే ఆయనకు కోపం వస్తుందేమో! భయంభయంగా చూశాను. ఫర్వాలేదు. ఆయన ధ్యాన నాపైన లేదు. బతికిపోయాను.

భాళీ గ్లాసును నాకు తిరిగిస్తూ, "అ పరంధాం యం చేశాడో చూశావా" అన్నారాయన.

"ఎం చేశాడండీ" అని అడిగాను అదుర్దాగా.

"యెల్లర్స్ ఫోరం ఆనివర్సరీ గ్రాండ్ గా చేద్దామనుకున్నాంగదా! అసలు ఆనివర్సరీనే వద్దంటాడు. ఆ డబ్బుతో కాలనీ రోడ్లలో చెట్లు నాటిస్తాడట..." వళ్ళు పటపట కొరుకుతూ తల పైకెత్తారాయన.

ముఖంలో ముక్కుపుడక లేనట్టుగా ఆయన చూసేస్తారేమో! కొద్దిగా వక్కకు తిరుగుతూ, "యెందుకని" అని ప్రశ్నించాను.

"ఈ కాలనీ పైన వున్నట్టుండి వాడికేమీ ప్రేమ ముంచుకు రాలేదు. యానివర్సరీ బాగా జరిగితే నాకెక్కడ మంచి పేరు వచ్చేస్తుందోనని వాడి భయం. వాడికి మెంబర్లంతా వంత పాడుతున్నారు."

"పోతే పోనీలేండి. దాన్ని బాగుపరచాలని మీరొక్కరూ అనుకుంటే సరిపోతుందా? అందరికీ అక్కరుండాలిగదా! మీరు స్థాపించిన సంస్థ ఆనయినా వాళ్ళకు గౌరవం ఉండాలిగదా! మీరెందుకలా బాధపడతారు? దానికోసమని నానా యాతనా వడి ఆరోగ్యం గూడా పాడుచేసు కుంటున్నారు. కాస్తేపూ రెన్ను తీసుకోండి. మీకు జ్యూస్ తీసుకొస్తాను." నా చేతనయిన రీతిలో ఆయనని వోదార్పాక వంటింటిలోకి కదిలాను.

ఆయనెప్పుడూ యింతే! ఆయన మాటల్లోనే చెప్పాలంటే ఆయనొక వర్కొహాలిక్. లైప్ వయర్, యేదోవొక వ్యాసంగం లేకపోతే యాయనకు కుదరదు. వుద్యోగం చేస్తున్నన్ని రోజులూ ప్రమోషన్లూ, పార్సీలూ అంటూ క్షణం తిరిక లేకుండా తిరిగారు. రిటయరయ్యాక కాలనీలో యెల్లర్స్ ఫోరం ప్రారంభించారు. పౌద్గవమానమూ ఆపనులతోనే తిరుగుతారు. యింటికొచ్చాక గూడా ఆ ఆలోచనల తోనే సతమతమవుతారు. యింటిపనులను పట్టించుకునే వీలుండదెప్పుడూ. పిల్లల పనులూ,


యింటి పనులూ నాకే అప్పగించేశారు. నీది హోమ్ డిపార్ట్మెంటుని నవ్వేస్తుంటారు. 'తీరిక లేని పనులు. బయటికెలాగూ రాలేవు. కనీసం ఏశేషాలైనా వీను' అంటూ తన గొడవలన్నీ వివరంగా చెబుతూ వుంటారు. వినకపోతే ముడిపడతారు. సంతోష మొచ్చినా, కోపమొచ్చినా పట్టలేం! యింటికి యెవరోచ్చినా 'యీవిడేనండీ నా విజయాల వెనకుండే వ్యక్తి' అంటూ ఆనందంగా పరిచయం చేస్తారు.

ఈ కుక్కర్ పాతదైపోయింది. నీళ్ళు పొంగిపొర్లు తున్నాయి. స్ట్రా ఆరిపోయివుంది. గాస్ వాసన వెగటుగా వస్తోంది. స్ట్రా ఆపిన తర్వాత నిమ్ముకాయల కోసం వెతికాను. ఫ్రీజ్ లో రెండున్నాయి. కానీ, ఫ్రీజ్ లో వుంచిన నిమ్ముకాయలు ఆయనకు పడవు. ఆయనకి అస్సా. అదృష్టవశాత్తూ కప్ జోర్డులో వో కాయ దొరికింది. ఆయనకన్నీ పద్దటి ప్రకారం జరగాలి. లేకుంటే మనిషి అగ్గిరాముడైపోతారు. తెల్లరాయి ముక్కుపుడక నా తెల్లటి ముఖానికి నష్టదంటారు. యెరువు రాయిదయితేనే బావుంటుందంటారు. అయినా, నా ప్రారబ్ధం గాకపోతే, నాకేదైతే యివ్వమో, అదే ఆయనకు

అయిష్టంగావాలా చెప్పండి. బహుశా నా పడహారో యేట నేను ముక్కుకుట్టుకున్నాననుకుంటాను. అప్పుడు వట్టి టంగారపు ముక్కుపుడక తయారు చేయించింది మా అమ్మ. నేను నణిగితే 'పెళ్ళయ్యాక నీ మొగుడికి చెప్పి నీ యిష్టం వచ్చిన ఆభరణం చేయించుకో' అంటూ నవ్వేసింది. తీరా పెళ్ళయ్యాక యాయనగారేమో యిలా సెలవిచ్చారు. యింతకూ నాకూ, యీ తెల్లరాయి ముక్కుపుడకకూ రుణ ముందో లేదో, నిట్టూరుస్తూ కొంగుముడినోసారి తడిమి చూసుకున్నాక వళ్ళరసంతో బాటూ హాల్లోకి వచ్చాను.

"ఈ పరంధామ్ ను సెకరట్రీని చేసింది నేనే గదా! యిప్పుడు నాకే యెనరు పెడుతున్నాడు. యూజీలెస్ పెలో. అంతా సెల్లివ్ నెస్..." చీకాకు పడుతూనే జ్యూస్ తాగేసి లేచి నిలబడి, "వెళ్ళి మిగిలిన మెంబర్లందరినీ కలిసొస్తాను. వచ్చే జనరల్ బాడి మీటింగులో వాడికి వుద్వానన చెప్పాలి" అన్నారాయన.

"అ పరంధామ్ యీసరికే వాళ్ళను కలిశాడేమో! మీరు వాళ్ళతో జాగ్రత్తగా వ్యవహరించండి" అన్నాను.



చెప్పులు తోడుకోబోతున్నవారల్లా అలాగే ఆగిపోయి, "నిజమే! ఆయినా, నువ్వెప్పుడూ ఆ పరంధామను చూడనైనా లేదు. యింత సరిగా యెలా మాహించావు" అని అడిగారాయన ఆశ్చర్యపడుతూ.

"భలేవారే! మీ మాటలు వింటే చాలాదూ? మళ్ళీ ఆతట్టి ప్రత్యేకంగా చూడాలా యేమిటి" అనేశాను నవ్వుతూ.

ఆయన తల పంకిస్తూ బయటికెళ్ళిపోయారు.


అమ్మయ్యల మళ్ళీ నాకు కాస్త నమయం దొరికింది. బెడ్రూమ్ లోకెళ్ళి, తలుపులు వేసుకుని మరో సారి తెల్లరాయి ముక్కుపుడకను తగిలించుకుంటూ, అద్దం ముందు కూర్చున్నాను. కొమ్మపైన ముడుచుకుని కూర్చున్న పావురాయిలా ముక్కు బుడిపె పక్కన తెల్లగా, ముద్దుగా వొడుగుళ్ళుపోతోంది ముక్కు పుడక. యెన్ఫ్రిరోజుల యెదురుచూపు తర్వాత నాకు దొరికింది! మరీ పెద్ద ఖరీదేమీ గాకపోవచ్చు. కానీ, ఆ డబ్బును రహస్యంగా సేకరించుకోడానికి నేను పడ్డ పాట్లు తలచుకుంటే నాకే నవ్వుస్తుంది. పెళ్ళయినప్పటి నుంచీ ప్రతి నెలా యింటి ఖర్చుల కోసం ఆయన డబ్బులు నా చేతికే యిస్తూ వస్తున్నారు. యెప్పుడూ ఆయనిచ్చిన డబ్బులు వందలువందలుగా బీరువాలో పడివుంటాయి. కానీ, దాన్ని నా సొంతానికి వాడుకోవచ్చా? తప్పుగాదూ? ఆయనెప్పుడూ జమాఖర్చులు చూపెట్టమని నన్నడగలేదనుకోండి. అంత నమ్మకం నేనంటే! అందుకే ఆయనకు తెలియకుండా యే పని చేసేదాన్నిగాదు. అదే అలవాటైపోయింది. చెబితే నమ్మరుగానీ, నిజానికి కాస్త డబ్బు కూడబెట్టడానికి నాకు యేడాది కంటే యెక్కువ సమయమే వట్టింది. పాల లెక్కలో కొంత, చాకలి వద్దులో కొంత, కిరాణా ఖాతాలో కొంత, యిలా చీమలు కూడబెట్టినట్టుగా పొదుపుచేసి, చివరికి మొత్తాన్ని కూడబెట్టాను. అక్కడికి డబ్బులు సమకూర్చు కోవడమే సులువైన పని. యెప్పుడూ ఆయన తోడు లేకుండా బజారుకు వంటిరిగా వెళ్ళినదాన్నిగాదు. ఆ బంగారు కొట్టువాడు పరిచయమున్నవాడే! కానీ, నేను ముక్కుపుడక కొన్నానని ఆయనకు చెప్పేస్తే యేం చేయను? కొత్త షాపుకెళ్ళాలంటే బెరుకు. పక్కంటావిడతో కలిసి గుడికెళ్ళున్నానని అబద్ధం చెప్పాల్సివచ్చినప్పుడు గుండెలెంతగా కొట్టు కున్నాయో! షాపులో కూర్చున్నప్పుడు యెవరైనా నన్ను వెంటాడుతున్నారేమోననీ, గమనిస్తున్నారేమోననీ భయమే! కొట్టువాడితో మాట్లాడడానికి కూడా నోరు పెగలేదు. మొదటిసారిగా తప్పు చేస్తున్నానన్న కంగారొకవైపు. యింటికి తిరిగిరాగానే గబగబా బీరువాలో ముక్కుపుడకను దాచేశాను. రెండు మూడు రోజుల పాటు ఆ బీరువా దగ్గరికెళ్ళాలంటేనే భయం. యీలోగా యెవరైనా బీరువా తెరిచి దాన్ని చూసేస్తారేమోనన్న అనుమానం. చివరికి యివ్వాలి యెవరూ లేని సమయం చూసి బయటికి తీశాను.

అద్దంలో చూసుకుంటూ అలా యెంతసేపు కూర్చున్నానో తెలియదు. గడియారం మోగినప్పుడు వులిక్కిపడ్డాను. ఆయన భోజనానికొచ్చే సమయ మయింది. అప్పుడాలు వేయించాలి. ఆ పనిపిల్ల బట్టలు సరిగా ఆరేసిందో, లేదో! యీ ముక్కు పుడకతో దాని కంట పడినా ప్రమాదమే! యీ మునలావిడకీవయసులో షోకులెందుకనుకుంటుండేమో! యెందుకైనా మంచిదని ముక్కుపుడకను మళ్ళీ కొంగు ముడిలో దాచుకున్నాను.

వంటగదిలో గిన్నెలు తెరిచి చూస్తోంటే పక్కనే యెరువు రంగు కారియర్ కనిపించింది. మా అబ్బాయి రోజూ ఆఫీసుకు తీసుకెళ్ళే హాట్ బాక్స్ అది. మరైతే యీరోజు వాడు కారియరెందుకు తీసుకెళ్ళలేదు? కొంపదీసి మరచిపోయాడా? వుదయం ఆఫీసుకు బయలుదేరుతుండగా అబ్బాయి, కోడలా గొడవపడ్డం జ్ఞాపకమొచ్చింది. ఆవిడగారి

పేరుతో లోను తీసుకుని కారు కొన్నాడు మా వాడు. తన జీతమంతా యిన్ స్టాలుమెంటుకే సరిపోతోందనీ, ఖర్చులకు తనకు డబ్బులేవీ మిగలడం లేదని దాని పోరు. తనకు తెలియని ఖర్చులేమున్నాయంటూ వాడికి కోపం వచ్చింది. పిల్లల తగవుల్లో తలదూర్చవద్దని ఆయన నాకెప్పుడో వార్చింగిచ్చారు. కాబట్టి నేను మౌనంగా వింటూవుండేపోయాను. ఆవిడగారు అలిగి, వాణ్ణి లంచ్ బాక్స్ లేకుండా ఆఫీసుకు సాగనంపిందన్నమాట!

పెళ్ళయి యిన్నేళ్ళవుతోంది. వాడికి హోటలుకెళ్ళే అలవాటు లేదని తెలియదూ దీనికి! తెలిసీ యింత నిబ్బరంగా యెలా వుండగలుగుతోంది? ఆవిడతో వాగ్వివాదానికి దిగడం వల్ల లాభం వుండదని నాకెప్పుడో తెలిసిపోయింది. కనీసం వాడైనా వ్యూమ్మ యింటికి వంపగూడదూ? యెప్పుడూ వాడి ఆఫీసుకు ఫోన్ చేసినదాన్ని గాదు. నెంబరు తెలియదు. డైరెక్టరీ ఫోను పక్కనే వుంది. యీ పుస్తకంలో నెంబరు వెతకడమంత కష్టమైన పని మరొకటుండదు. చివరికి నెంబరు వెదికిపట్టడానికి అరగంటయినా పట్టి వుంటుంది. ఫోన్ యింగేజ్



వస్తోంది. యెంతసేపయినా అదే శబ్దం. ఆ ఫోన్ పాడైందేమో! మరేం చేయాలి? గంట రెండు దాటుతోంది. ఆయనగారెక్కడ తిరుగుతున్నారో? ఆకలైనా కాలేదా? విసుగ్గా, కోపంగా, టెన్షన్ గా వుంది నాకు. పెరటి షెడో ఆ సుబ్రమణ్యో, భూపాలో, యెవడో వొకడు కనిపిస్తే వాడినైనా అబ్బాయి ఆఫీసుకు వంపవచ్చు. గబగబా పెరట్లోకి నడచాను. షెడోలో నీలమ్మ మాత్రమే వుంది. మిగిలిన జనా లంతా యెక్కడికేగారో? వీళ్ళవల్ల ప్రయోజనమేమీ లేదు. కాళ్ళిద్దుకుంటూ యింటికి తిరిగొచ్చాను.

**చె**ప్పులు టపటపలాడించుకుంటూ ఆయన గూడా అప్పుడే లోపలికొచ్చారు. కోడలు పిల్ల నిర్వాకమేమిటో పిర్వారు చేయబోయినదాని నల్లా అలాగే ఆగిపోయాను. ఆయన పెద్దగా ఉచ్చాసనిశ్వాసాలు చేస్తూ రొప్పుతున్నారు. వొళ్ళంతా చెమటలు పోసివున్నాయి. తోటకూర కాడలా తూలిపోతూ సోఫాలో సోలిపోయారు.

బీబీ, షుగరూ వున్న మనిషి. వేశకు భోంచేయకుండా తిరిగితే యెలా? కంగారు పడుతూ గబగబా వో గ్లాసు గ్లాకోజు కలిపి తెచ్చాను. వొంటోకి కాస్త శక్తి రాగానే ఆయన, "యీ కాలనీవాళ్ళు బాగుపడరు. ఆ మెంబర్లందరూ పరంధామకే వంతపాడుతున్నారు" అంటూ నిట్టూర్చారు.

"వూళ్ళోవాళ్ళు యెలాపోతే మనకెందుకు? వాళ్ళ కోసం మీ ఆరోగ్యాన్ని పాడుచేసుకోవచ్చా చెప్పండి? వాడేమో అలా! మీరేమో యిలా! పైకి లేవండి! వడ్డిస్తాను" అని కోప్పడుతూ వంటగదిలోకి వెళ్ళాను. "కలెక్టరును చీఫ్ గెస్టుగా పిలిచాం. కంట్రాక్టరు

రెడ్డిగారు స్పాన్సర్ షిప్ కు వప్పుకున్నారు. ఆరేడు నెలలుగా యెర్పాట్లు చేస్తున్నాను. తీరా యిప్పుడు..." తినడం తక్కువగానూ, మాట్లాడడం యెక్కువగానూ ఆయన భోజన కార్యక్రమం సాగుతోంది. లేని ఆసక్తిని తెచ్చిపెట్టుకుంటూ విన్నట్టుగా నటిస్తున్నాను. నా ధ్యాసంతా లంచ్ బాక్స్ మరచిపోయిన అబ్బాయి పైన్నే వుంది. మధ్యలో యెలాగోలా సమయం చేజిక్కించుకుని, "వాడు లంచ్ తీసుకెళ్ళలేదండీ" అని వాపోయాను.

"హోటలుకు వెళ్ళుంటాడు లెదూ" అని తేల్చి పారేశాక, "ఆ కేశవమూర్తి యెమంటాడో వెళ్ళి తెలుసు కోవాలి. యీ సంగతి అటో యిటో యివ్వాలే తెలిపోవాలి..." అంటూ ప్రసంగాన్నే కొనసాగించారు. మాట్లాడుతూనే చేతులు కడుక్కున్నారు. చెప్పులు తోడుక్కుని మళ్ళీ బయటికెళ్ళిపోయారు.

కడుపులో పేగులు అరుస్తోండగా నేనింకా అన్నం తినలేదన్న సంగతి జ్ఞాపకం వచ్చింది. ఆయన అన్నట్టుగా వాడెక్కడైనా భోంచేసేస్తే బావుండును. పెళ్ళయ్యాక వాడూ, ఆ మహారాజో హోటళ్ళకు బాగానే వెళ్ళున్నట్టు పింకీ చెబుతుంటుంది. ఆకలిగానే వున్నా అన్నం దిగలేదు నాకు. తిన్న శాస్త్రం ముగించి లేచాను. గదిలోకెళ్తుండగా నా ప్రతిబింబం కనిపించింది.

చెట్లు కొట్టేసిన పొలంలా ముక్కుపుడక లేని ముఖం బీడుబారివుంది. యివ్వాలి మరొకసారి ప్రమాదం తప్పిందన్న విషయం స్ఫురించింది. తన గొడవలో సొంతం మునిగిపోయి వుండటంచేత ఆయన నాకేసి తేరిపార జూడలేదు. పెళ్ళయిన కొత్తలోనయితే యిలా జరిగేది గాదు. ఆ రోజుల్లో ఆయన ధ్యాసెప్పుడూ నా ముఖం పైనే వుండేది. రోజులు గడవను గడవనూ, పాపం ఆయన తీరిక లేకుండా తయారయ్యారు.

ముక్కుపుడక కోసం కొంగు తడిమి చూశాను. కొంగుముడి వీడిపోయివుంది. కంగారుపడుతూ మళ్ళీ చూశాను. లాభం లేదు. డ్రస్సింగ్ టేబులు చుట్టూ ప్రదక్షిణలు చేశాను. యేదీ నా తెల్లరాయి ముక్కుపుడక? గత నలభై ఆయిదేళ్ళుగా నన్ను వూరించిన ఆభరణం? యీ జంజూటాల్లో పడి ఆది నా కొంగులోనే వుందన్న విషయాన్ని రెండుమూడు గంటల సేపు మరచిపోవడమేనా నేను చేసిన పొరబాటు? యింతలో యెక్కడ జారిపోయిందది? యిందాకా యెక్కడెక్కడ తిరిగాను? డ్రాయింగ్ రూం... వంటిల్లు... పడకగది... అవునవును పెరట్లోకి వెళ్ళాను గదా! యింటి చుట్టూ తిరిగాక షెడో దగ్గరికి నడచాను. బాగా వంగి కళ్ళు పెద్దవి చేసుకుని నేలంతా గాలించాను. యీ అలగా జనం దొరికినా తిరిగిస్తారన్న నమ్మకమేముంది?

పొరబాటున ఆ ముక్కుపుల్ల ఆయన చేతికే దొరికిందేమో!

అందుకేనా ఆయనలా కోపంతో మండిపడు తున్నది? తనకిష్టం లేని పని చేశానని కోపమా?

మనసు పరిపరివిధాలుగా పోతోంది. షెడోలో యెవ్వరూ లేరు. షెడో తలుపుకు తాళం వేలాడుతోంది.

యెక్కడికెళ్ళారో యీ తండా! కాలుగాలిన పిల్లిలా చెడ తిరగసాగాను.

"యేమిటి నాన్నమ్మా వెతుకుతున్నావు" అంటూ పింకీ గొంతు వినిపించేసరికి వులిక్కిపడి తల పైకెత్తాను.

"అప్పుడే స్కూలు పదిలేశారా? టయిమెంత యింది" అని అడిగాను తడబడుతూ.

"నాలుగున్నర దాటింది. యేం వెతుకున్నావో చెప్పు. నేనూ సాయం చేస్తాను" అంది పింకీ.

"తెల్లరాయి ముక్కుపుడక..." నోరు జారిపోయి నిజం చెప్పేశాను.

"కొత్తది చేయించుకున్నావా" అని ప్రశ్నించినదా పిల్ల తానూ నేలపైన వెదకుతూ.

“నీ కోసమని...” నమయానికెలాగో వో అబద్ధం స్ఫురించింది.

ఆ పిల్ల తల పైకెత్తి నా కేసీ చూడనయినా చూడకుండా, “నా కోసమా? చీ... ముక్కుపుడక నాకెందుకు? నేను ముక్కు కుట్టుకోను” అనేసింది.

యే ముక్కుపుడక కోసం నేను యేళ్ళ తరబడి కలవరించానో, దాన్ని యీ పిల్ల యెంత తేలికగా తీసిపారేస్తోంది.

“ఆ ముక్కుపుడక దొరికిన తర్వాత దాన్ని అమ్మి పారేయి. ఆ డబ్బుల్లో నేను జీన్సు పాంటూ, షర్టూ కొనుక్కుంటాను” అంది చాలానిదానికి.

“అసలు నీకు యేదీ యివ్వను. యింకా చిన్నపిల్ల ననుకుంటున్నావా నువ్వు? మగపిల్లాడిలా పాంటూ, షర్టూ వేసుకుని మానం తీయాలా” అని కనురుకున్నాను.

ఆ పిల్ల ముఖం ముడుచుకుని, “అయితే, నీ ముక్కుపుడక నువ్వే వెతుక్కో” అంటూ తన గదిలోకి తుర్రుమంది.

యేం ఫర్వాలేదు. ఆ మాత్రం వెతుక్కోలేనా నేను! యిన్నాళ్ళ తర్వాత నా చేతికొచ్చి యెంతలోనే యెలా మాయమయిందది? అయినా, దీనికి, నాకూ రాసి పెట్టినట్టు లేదు. ఆయనకివ్వం లేని పని చేస్తే దేవుడికి మాత్రం కోపం రాదా?

నాకు నరిగి బుద్ధి చెప్పడం కోసమే అది దారబోయివుంటుంది. దీనికంతా నా చెడ్డ బుద్ధి కారణం! అంతే! యీ వయసులో యీ వెర్రిమొర్రే కోరికలెందుకు నాకు? బీరువాకింద, టీవీ ముందు, డైనింగ్ టేబులు పక్కన, స్టా వెనక... యెక్కడెక్కడని వెదకను దాని కోసం? యేదీ? యెక్కడుందది? యెవరైనా కాజేశారా కొంపదీసి?

చీకాకు పడుతూ అలా యెంతసేపు వెతుకుతూ పుండిపోయానో నాకే తెలియదు.

“నాన్నమ్మా! పరంధామ్ ఫోన్ చేశారు. తాతయ్యకు గుండెనొప్పి వచ్చిందట! హాస్పిటల్ కు తీసుకెళ్ళారట!” బిగ్గరగా అరుస్తూ పింకి నా దగ్గరికి వరిగెట్టుకొచ్చింది.

నేనలాగే డ్రస్సింగ్ టేబుల్ ముందు కుప్పకూలి పోయాను. తలంతా మొద్దుబారినట్టయిపోయింది. నరాలు మెలి తిప్పినట్టవుతోంది. వాళ్ళంతా స్థాణువైపోయింది.

“నాన్నమ్మా! నాన్నమ్మా!” పింకి బెంబేలు పడుతూ నా భుజం పట్టుకుని కుదుపుతోంది.

కాలచక్రం తిరగడం మానేసినట్టుంది. నా ముందు జరుగుతున్న తతంగానికి, నాకూ సంబంధమేమీ పున్నట్టు లేదు.

బిలబిలమంటూ గుంపొకటి ఆయన శరీరాన్ని యింటి లోపలికి తీసుకొచ్చింది. అబ్బాయి, కోడలూ ఆక్కడే వున్నారు. యిద్దరూ బిగ్గరగా యేడుస్తున్నారు.

నేను యేడవకపోవడంతో అందరూ కంగారు పడుతున్నారు. పింకి పెద్దగా కుదుపుతోంది నన్ను.

యెంత పని జరిగిపోయింది? వద్దువద్దంటున్నా ఆనివర్తిరీ గొడవల్ని తలకు చుట్టుకుని, వాళ్ళ మరచిపోయి, యిష్టంవచ్చినట్టుగా తిరిగి, చివరకు ప్రాణం పైకి తెచ్చుకున్నారే యీయన! యెంత చిన్న విషయానికే అంతగా స్ట్రెయిన్ యిపోవాలా? యీ వయసులో అంత టెన్షను పీలుగావద్దని యెన్నిసార్లు చెప్పినా విన్నారు కాదు. యిప్పుడిక నా బతుకేంగాను? నేననే వ్యక్తి తనపైన ఆధారపడివున్నానన్న నంగతే మరచిపోయారే యీయన! ఆ పాడు ముక్కుపుడక యింటికొచ్చిన వేళ! యెంత మోరం జరిగిపోయింది?

పింకి దగ్గరకు వచ్చి, నా పిడికిలి బలవంతంగా తెరిచి అందులో యేదో వుంచుతూ, “ఫ్రీజీ దగ్గర దొరికింది” అంటూ గొల్లుమంది.

మరబొమ్మలా పిడికిలి తెరిచి చూశాను. తెల్లరాయి ముక్కుపుడక. యేటిగట్టున పడి ప్రాణం విడిచిన చేపపిల్లలా నీలుక్కుపోయిన ముక్కుపుడక. పెద్దగా

దుఃఖం ముంచుకొచ్చింది. కొండపేట దగ్గర దుమికే జలపాతంలా యేడుపు నా గొంతులోంచి విరుచుకు పడింది. అంత బాధలోనూ నాకెందుకో పింకి జీన్సు పాంటూ, షర్టూ గుర్తుకొచ్చాయి. మరింత పెద్దగా యేడవసాగాను.

3

“షెడ్డు ఖాళీ చేస్తారేమ్మా! రెండు రోజులు వోపిక పట్టు. వున్న పాళాన పొమ్మంటే యెక్కడికి పోతాము” అంది నీలమ్మ నిర్వేదంగా.

“అరు నెలలుగా ఆ మాటే చెబుతున్నావు. ఖాళీ మాత్రం చేయడం లేదు. దాదాపు రెండు గంటలుగా సాగుతోంది పెరట్లో మీ కాకిగోల. వారానికి కనీసం రెండుమూడుసార్లయినా మీరలా పిచ్చిగుంటలవాళ్ళలా తగవులాడుకోవడం, యిరుగు పొరుగువాళ్ళు మమ్మల్ని వినుకోవడం, గొడవ జరిగిన ప్రతిసారి నేనీలా వచ్చి షెడ్డు ఖాళీ చేయమని గోలచేయడం అన్నీ అలవాటైన పనులైపోయాయి. యివ్వాళ అమీ తుమీ తేలిపోవాలి” అన్నాను నేను యింకా గన పోస్తూనే.

అంతవరకూ మెగాఫోన్లలా గొంతు చించుకుంటున్నవాళ్ళు నా రాకను గమనించగానే నోటి బీగాలు తగిలించేసుకున్నారు. అందరూ మూగెద్దుల్లా మారిపోయారు. షెడ్డు ముందు పందిరి వాసానికి వేలాడుతున్న పుయ్యాలలోని పాపాయి యెంత గొడవ జరుగుతున్నా యెలా నిద్రపోతోందో నాకర్థం గావడం లేదు.

నాలుగేళ్ళ ఆడపిల్ల గూడా తదేక దీక్షతో మనీవారిని గిన్నెల్ని తోముతోంది. కాంపౌండు గోడ పక్కనున్న జానెడు నీడలో వొదుగుళ్ళుపోతూ కూర్చునివున్నాడు భూపాల్. పక్కనే వాడి పెళ్ళాం బిడ్డతో నహా యుద్ధానికి బయల్దేరిన వీర పనితలా హుంకరిస్తూ నీలబడివుంది. మధ్యాహ్నం కడుపునిండా తిన్న తర్వాత, నోరు యెర్రబడెలా తాంబూలం గూడా సేవించి, తీరికగా పోట్లాటకు కూర్చున్నట్టుంది నీలమ్మ.

చెట్ల కొమ్మల్లోంచి యెండ మిణమిణా మెరుస్తోంది. గాలి వీచినప్పుడల్లా నేలపైన తివాచీలా రాలిన యెండుటాకులు పరపరా శబ్దం చేస్తున్నాయి.

“మా అబ్బాయి పిల్లలిద్దర్నీ స్కూలుకు కారులోనే దిగబెడుతున్నాడు. రికాతో మాకీక పనిలేదు. మీరంతా యిక్కడెందుకు? రెండు రోజుల్లో ఖాళీ చేయకపోతే పోలీసులకు ఫోన్ చేస్తానంటున్నాడు మా అబ్బాయి. పోనీ పాపమని నేనే తాశజెప్పుతున్నాను. త్వరగా ఖాళీ చేసి వెళ్ళిపోండి.” అలనట తీర్పుకోవడం కోసం పక్కనున్న నులక మంచం పైన కూర్చుంటూ మరోసారి హెచ్చరించాను.

“మాలాంటోళ్ళకు రికా వుండీనా వొకటే, లేకపోయినా వొకటేలేమ్మా! బాడిగకు తోలి రెండు డమ్మిడిలు సంపాదించుకోనొచ్చే తెంపు గూడా మా మగోళ్ళకు లేదు” అంటూ నిష్ఠూరపోయింది నీలమ్మ.

“నువ్వట్ల మాట్లాడితేనే నా కొళ్ళు మండేది” పైకి లేచి, ముందుకో రెండడగులు సారిస్తూ భూపాల్ దబాయించసాగాడు. “పోయిన నెలలో రికా నా దగ్గరునింది పది దినాలే! కానీ, నీకు యెంత పరుమానం వచ్చింది? నూరూపాయలకు తగ్గిందా? వోడు వోడు అని అంతా వోడని అనద్దు...”

“నూరూపాయల బాడిగా వచ్చింది. యిన్నూరు రూపాయల రిపేరూ వచ్చింది” అంది నీలమ్మ మూత ముడుచుకుంటూ.

“బండి డొక్కడయితే రిపేర్లు రావా? దానికి మేమెట్ల జవాబుదారీ?” యీసారి మొగుడి తరపున చెంచమ్మ లాపాయింట్ లాగింది.

నీలమ్మ పైకి లేచి నులకమంచం దగ్గరికొచ్చి

నిల్చుని, “పోయిన నెలలోనే నా రికా నుట్రమణి దగ్గర పడెద్దినాలునింది. అప్పుడు రాని రిపేరు యిప్పుడెట్ల వచ్చింది” అంటూ నన్నే చెంచమ్మగా మాహించుకుని, చూసేవాళ్ళు పొరబాటు నావల్లే జరిగిందని ఆనుకునేలా వో ప్రశ్నను నాపైకి విసిరింది.

చెంచమ్మ సైతం నులకమంచపు మరో చివరకొచ్చి, నేలపైన చతికిలబడుతూ “పడెదు దినాలుగా వోవరాయిలింగు చెయ్యించకుండా తొక్కితొక్కి దాని ప్రాణం తీసేసిందేమో వాడు! సిందేమో మాపైన! యిదేమైనా న్యాయంగా వుండదా నువ్వే చెప్పమ్మా” అంటూ నాకే నమాదానం చెప్పింది.

నా మానాన్ని సైతం ప్రోత్సాహంగానే భావిస్తూ, “బండిని అణవరించుకునే శక్తి లేకపోయినప్పుడు తప్పును బండిపైనైనా తోస్తారు, లేకపోతే యింకో మనిషి పైనైనా తోస్తారు. అంతేలే” అంది నీలమ్మ తన వాదనను కొనసాగిస్తూ.

“పుట్టి భూమ్మీద పడినాంక మేము యింకో రికాను కండ్ల జూనుంటే గదా!” చెంచమ్మ వెటకారం చేసింది.

“కష్టపడి సంపాదించిన దుడ్లయితే యెవరికైనా భయమూ, భక్తి వుంటాది. వూరికే వచ్చిందిగదా అని నా రికాను యే సిన్యా కొటాయి కాడనో దొంగలోలేసి పొయ్యంటావు. నీ పెండ్లానికి సిన్యాలంటే యెంత పిచ్చో నాకు తెలియదా?” నీలమ్మ యీసారి భూపాల్ తో నేరుగా డీకొంది.

“నీనిమా కొటాయిలకాడ మూడు రూపాయలు బాడిగ కట్టి రికాను షెడ్డులో పెట్టినాంకే నీనిమాకు



పోవాల... దానికి దీనికి సంబంధమేముండాది? అయినా యిప్పుడది ముందు మాదిరిగాదు. సిన్యాలు చానా తగ్గించేసిందిలే" అన్నాడు భూపాల్ భార్యకు వత్తాను పలుకుతూ.

"నీనిమావుంటే చాలు, తిండిగూడా పన్నేదు దానికి! నువ్వు కాయిలాబడి అన్నతి బెడ్డులో వున్నప్పుడు గూడా సిన్యాలు వదలేదది. ఆ సంగతి నాకు తెలియదా?" నీలమ్మ గొంతులో హేళన స్పష్టంగా ధ్వనించింది.

చూడు మేయ్! నీ రికా మాకు బాడిగకిచ్చినావు. బాడిగ తీసికో. అదీ నీ పని. యెవరు యెక్కడుండాల్లో ఆడే వుండాల. నా సొత్తు సిన్యాలకైనా పోతాను. యేమైనా చేస్తాను. మొగుడికి జరమొచ్చిందని నాకు ఆకిలిగాదా? తిండి తిననా? సిన్యాగూడా అంతే. నన్ను కాదనేదానికి నా మొగుడికే గుండెలేవు. నడిమద్యలో నువ్వెవరు నన్నడిగే దానికి? పదునైన కత్తుల్లాంటి మాటల్ని రువ్వుతున్న చెంచమ్మ సిగ్స్ ఆఫ్ చేసిన బొమ్మలా హఠాత్తుగా నోరు మూసేసింది.

అంతవరకూ భార్య మాటలకు వంత పలుకుతున్నట్టుగా తలవూపుతున్న భూపాల్ గూడా తల తిప్పి పెరటి గేటు వైపుకు చూడసాగాడు.

నీలమ్మ మంచం దగ్గరగా వచ్చి నాకేసి వంగి నిల్చుని, "అది మా రికా బెల్లే! అది చెవినబడగానే వీళ్ళిద్దరికీ యెట్ల నోళ్ళుబడి పోయినాయో చూసినావామ్మా! రికా కావాలని సుబ్రమణిలో పందానికి దిగినప్పుడుండే తెంపు, దాన్ని అణవరించేటప్పుడు లేదుగదా యీ భూపా

లుకు. తలదాచుకునేదానికి రవంత జాగాయిచ్చినా ననే మర్యాద గూడా లేకపోయింది వీళ్ళకు. వాళ్ళిద్దరికీ, వీళ్ళిద్దరికీ రగడంటే రగడ గాదు. రెండుమూడు దినాలుగా మాటలు గూడా లేవు" అంది నాతో రహస్యం చెబుతున్నట్టుగా తగ్గించిన స్వరంతో.

రికాను వాకిలికివతల నిలిపిన తర్వాత, తుండుగుడ్డతో చెమట తుడుచుకుంటూ పందిరి కిందికి వచ్చాడు సుబ్రమణి.

రికా నీటుపైన కూర్చున్న మల్లమ్మ గూడా ప్రహారీ గోడ దగ్గర నిల్చున్న కొడుకునూ, కోడలిని గమనించనట్టుగా నేరుగా నీలమ్మ దగ్గరికే వచ్చి నిల్చుని, "కృష్ణాపురం తాళా దగ్గర నీ మొగుడు మమ్మల్నిద్దరినీ నిలేసినాడు" అంటూ వర్తమానాన్ని



అందజేసింది.

యెంతకూ నీలమ్మ ఆ వార్తపైన ఆసక్తిని చూపకపోయేనరికి, "రికాను బలవంతంగా లాక్కోబోయినాడు. వానిదగ్గర్నుంచి తప్పించుకోనోచ్చే దానికి బ్రమ్మపెళ్ళయమైపోయింది" అని మరికొన్న వివరణను జోడించింది.

"అది నా రెక్కల కష్టంతో సంపాదించిన రికా. దాని మీంద వాని అధికారమేముండాది?" తనకు సంబంధించిన విషయం కాదన్నట్టుగా యథా లాపంగా నీలమ్మ వాకబు చేసింది.

"దాంట్లో వాని దుడ్డు యేడునూర్ల దాంకా వుండంటగదా" అంది మల్లమ్మ.

"నా దుడ్డు వెయ్యిన్నీ అయిదు నూర్లదాంకా వుండాది. దాని సంగతేమని అడగలేకపోతివా?" గోడకు విసిరిన బంటి వెంటనే వెనక్కు తిరిగొచ్చినట్టుగా నీలమ్మ ప్రశ్న వెంటనే దూసుకొచ్చింది.

"వస్తాడంట. నేరుగా వచ్చి నీ దగ్గర్నుంచే రికా తీసుకోనిపోతాడంట. దొంగతనం జేసినానా జంకే దానికి అని దబాయించినాడు. యీ భూప్రపంచంలో యింకో మనిషికి భయపడాల్సిన కర్మ పట్టలేదని మొరాయించినాడు." చెబుతూనే మల్లమ్మ షెడ్డులోకి వెళ్ళిపోయింది.

"రికా రిపేరుకు నూట ముప్పయి మూడు అయింది. నీకియ్యాలైన యిన్నూరులో మిగిలింది అరవయ్యేడు. లెక్కజూసుకో" అంటూ చిల్లర డబ్బుల్ని నీలమ్మ గుప్పిటిసిండా పోశాక సుబ్రమణి గూడా షెడ్డు లోపలికి వెళ్ళిపోయాడు.

భూపాల్ దంపతులకేసి చూశాను.

వాళ్ళిద్దరూ షెడ్డు లోపలికి కోపంగా చూస్తున్నారు.

నేను నవ్వుతూ, "నీ మొగుడెప్పుడు తిరిగొచ్చాడు" అని నీలమ్మను అడిగాను.

డబ్బుల్ని తన వక్కాకు సంచితో భద్రపరచు కుంటూ, "పూళ్ళోకి వచ్చి నెల రోజులైపోయింది లేమ్మా! అయినా వానికి నా ముఖం చూసే దయిర్పం లేదు. సావిత్రమ్మ- అదే వాళ్ళ పిన్నమ్మా వాళ్ళు చెన్నారెడ్డి కాలనీలో బాడిగ యిల్లు తీసుకోసుండారు. అక్కణ్ణే వుండారు వాళ్ళిద్దరూ" అంది నీలమ్మ.

షెడ్డులోకి వెళ్ళాలో, బయటికెళ్ళాలో తోచక పోవడంతో భూపాల్ దంపతులిద్దరూ బెంటేలు పడుతున్నట్టుగా కనిపిస్తున్నారు.

షెడ్డు లోపలి నుంచి శబ్దమేమీ వినరావడం లేదు. వుయ్యాలలోని పాపాయి చీమ కుట్టినట్టుగా కెవ్వన యెడవసాగింది.

నీలమ్మ వుయ్యాలనూవసాగింది. సామాన్లు కడగడం పూర్తి చేసిన నీలమ్మ కూతురు జామ చెట్టు చుట్టూ రాలిన పళ్ళకోనం వెతుకుతోంది.

"వాళ్ళిద్దరూ అంటే?" కుతూహలంతో ప్రశ్నించాను.

"యిప్పుడు వాడు మాతమ్మతో వుండాడులేమ్మా!" నీలమ్మ అదేమంత పెద్ద విషయం కాదన్నట్టుగా సమాధానం చెప్పింది.

"మాతమ్మ అంటే మీ చెల్లెలే కదా?" నివ్వెరపోయాను.

"దాంట్లో దాని తప్పేమీ లేదులేమ్మా. యెప్పుడు దుడ్డిస్తే వానితో బతకాలని దానికి రాత రాసుండాది. అదేం చేస్తోంది? వీనిదే నిలకడ లేని బుద్ధి. అదిగాకపోయంటే యింకొకదాన్ని చూసుకో నుంటాడు. రెండో పెండ్లిన్నీ నమ్మగూడదని మా అమ్మ నకల విధాలుగా చెప్పింది. నేనే వినలేదు. అనుభోగిస్తా వుండాను." నీలమ్మ ముక్కు చీదుకుంది. మరి కాసేపు గడిచాక స్వగతంలా, "ఆ మొదుటి పెండ్లాం బుద్ధి మంచిది గాదని వూరు వూరంతా చెప్పింది. వీని తప్పలేదు గదా అని అడుసు తొక్కినాను. కాళ్ళకు బురదయిందని కాళ్ళు నరుక్కుంటామా? కడుక్కుంటే అదే పోతింది"



అంటూ గొణిగింది.

ఉన్నట్టుండి కోపమూ, చిరాకూ, అనహనమూ నన్ను ముప్పేటగా ముంచేశాయి.

ఆడవిలో మృగాల్లా, నీతినియమమూ లేకుండా జీవించే యీ అనాగరిక తండా వ్యవహారంలో నాకు ఆసక్తి యెందుకు? వీళ్ళను గూడా మానవులే అనుకుని యిన్నాకన్నా మా యింటిలో వుండనిచ్చిన నా బుద్ధిహీనతకు నేను సిగ్గుపడాల్సిందే! యెక్కడో డ్రెయినేజీ కాలవల పక్కన, మురికివాడలో మాత్రమే నివసించడానికి పనికొచ్చే యీ ఆటవికుల్ని యిలాంటి సంపన్నుల వీధిలోకి రానివ్వడమే పొరపాటు.

“పెళ్ళాన్ని నట్టేట్లో ముంచేసి తన బతుకు తాను బతికే వాడొక మొగుడు. వాడెలా పోతే నాకేమయిందనుకునే నువ్వొక పెళ్ళాం! బలే తోడీ! మీ నీడ పడిన నేలకు గూడా పాపం మట్టుకుంటుంది. ముందు నువ్వు బయటికి నడువు.” ఆవిడ నమాదానాన్ని వినాల్సిన అవసరం లేకపోవడంతో వెనుదిరిగి నడుస్తూ ఫర్మానా జారీ చేశాను.

“నేనేమైనా తెగతెంపులు చేసుకోనిపోమ్మన్నానా తల్లా? వాడేం చేసినా భూమాత మాదిరితో కడుపులో పెట్టుకున్న దాన్నేగానీ బయట పడుతుందా? కడాకు నా ముక్కుపుల్లను గూడా యిచ్చెయ్యమని పోరుపెడై యేం చేసేది? యియ్యను పొమ్మన్నానని అలిగిపోయినాడు. దాంట్లో నా తప్పేముండాది?”

అన్యమనస్కుంగా నడుస్తున్న నేను ముక్కుపుడక మాట చెవినబడగానే వులిక్కిపడి

వెనుదిరిగాను.

యీ ప్రపంచంతో యిక తనకేమీ

సంబంధం లేదన్నట్టుగా బీరువా సొరుగులో దాక్కున్న నా తెల్లరాయి

ముక్కుపుడక... యెలా వుందో అదిప్పుడు?

“ముక్కుపుడక కోసం ఆలిగాడా?” పుత్తుంరతో వణకుతూ ప్రశ్నించాను.

“ఇంక దేనికోసరమనుకున్నావు? నా పెండ్లప్పుడు వాళ్ళమ్మదని చెప్పి మా అమ్మ నాకిచ్చింది. అప్పటినుంచి భద్రం పెట్టుకోసుండాను. నా దగ్గరుండే బంగారమంతా అదే! దాన్నెట్టయినా కొట్టేసే సారాయంగిడోనికీవ్వేసి, జల్పా చేసే య్యాలని వాని చూపు. రికా మూలబడినప్పుడూ, చిల్లర చేతిలో ఆడనప్పుడూ దాన్ని వొలిచిమ్మని చంపుకోని తిన్నాడు. యెన్ని దెబ్బలయినా భరాయించినానేగాని వానికీయ్యలేదు. నత్య



ప్రమాణకంగా చెప్పావుండాను తల్లా! అది ముక్కుపుల్లగాదు, నా ప్రాణం!”

కళ్ళార్పడం సైతం మరచిపోయి నీలమ్మకేసి చూడసాగాను.

చాలా రోజుల తర్వాత నీరందినప్పుడు, తిరిగి లేచి నీలబడ్డ పూలమొక్కలా నీలమ్మ తన ముక్కుపుడక జ్ఞాపకం రాగానే రీవిగా నీలబడి పోయింది.

అంతవరకూ ఆమె ముఖంలో తారట్లాడిన నీడలన్నీ పటాపంచలైపోయినట్టున్నాయి. పెట్రో మాక్కు దీపంలా అది వెలిగిపోతోంది.

“అది నన్నెన్నిసార్లు కాపాడిందనుకున్నావు?” నీలమ్మ గొంతు కంచు గంటలా టంగున మోగుతోంది.

“వీన్ని నమ్మితే నట్టేట్లో మునిగినట్టే! వీడు కాళ్ళు జూపేసినప్పుడంతా దాన్ని ఆడమాణం పెట్టి నెట్టుకొస్తావుండాను. దాన్ని చూస్తే నాకు నా బిడ్డల కడుపు గుర్తుకొస్తాది. అరమాట బీయ్యం కండ్లముందు మొదలైంది...”

చివుక్కున చిరాకు ముంచుకొచ్చింది నాకు. అందమైన ముక్కుపుల్లను చూస్తే కాలే కడుపులూ, బీయ్యం బస్తాలూ జ్ఞాపకం రావడం యేం బావుంటుంది? చీ... చీ... అలగా ఇనం, అలగా బుద్ధులూ...

ను కావాల్సిన ముక్కుపుల్ల గావాల్సిన అని నిలదీసి ఆడిగినాడు. రచ్చరచ్చ జేసినాడు. నేను దిగిరాలేదు. యీ మాదిరిగా యెప్పటికైనా నన్ను దిగ్గొలికేస్తాడని నాకు తెలుసు. యిప్పుడు అదేగదా నన్ను ఆదుకునింది. దాన్ని మాతమ్మ దగ్గర అడమాణం పెట్టి యిన్నూరు రూపాయలు తెచ్చుకున్నాను. రికా రిపేరుకు అదేగదా ఆదుకునింది. తడబాటు లేకుండా తాపీగా, నిబ్బరంగా చెబుతోంది నీలమ్మ.

అంత చిరాకులోనూ నీలమ్మ బుద్ధిహీనతను చూడగానే నవ్వుచేసింది నాకు. యింత గొడవా జరిగిన తర్వాత తాకట్టు పెట్టడానికి మాతమ్మే దొరికిందా యీ మూర్ఖురాలికి?

“మాతమ్మ దగ్గర్నుంచి నీ మొగుడు లాక్కుంటే? ఆలోచనకంటే ముందుగా ప్రశ్నే నా నోటినుంచి దూనుకొచ్చింది.

“మాతమ్మ దగ్గరునిందంటే యినప్పైల్లో వున్నట్టే! మొగ్గడవుడైనా వానిదగ్గరుండేది దానికీచ్చి మచ్చిక చేసుకోవల్సిందే. దాని దగ్గర్నుంచి సైసా వూడబెరుక్కునే శక్తి యెప్పుడీకీ లేదు. ఆ మాదిరి లేకుంటే యీ మగోళ్ళు దాన్ని వూడి పారేసుండరా? యిప్పుడు జూడు! గవర్నెంటోళ్ళు యిచ్చిన యిల్లు బాడిగకీవ్వేసింది. వాడు బాడిగకు తీసుకున్న యింట్లో వుండాది. దమ్మిడి ఖర్చు లేకుండా జీవనం గడచిపోతావుండాది. నెలపెడై రూకలు వొళ్ళో పడతాయి. అదీ దాని నేర్పు.”

కలగుండు పడ్డ చెరువులా నా మనసంతా కకావికలైపోయింది.

వున్నట్టుండి పెద్ద బరువేదో నాపైన పడ్డట్టుగా శరీరం తూలసాగింది. కాళ్ళకింది నేల కూలిపోయినట్టుగా, నేనేదో అగాధంలోకి పడిపో తున్నట్టుగా తోస్తోంది.

యేది మంచో, యేది చెడో అర్థంగాని ఆయోమయంలో పడి కొట్టుకుపోతున్నట్టున్నాను. అడుగులు గాలిలో తేలిపోతున్నాయి.

కాస్త దూరం నడిచాక, అన్యమనస్కుంగానే వెనుదిరిగాను. పెద్ద దగ్గరకొచ్చి నిల్చొని, “చూడు నీలమ్మా, ముందు యీ గుంపునంతా తరిమే సెయ్యి. నువ్వగుడా వీలయినంత త్వరగా యింకో చోటు వెతుక్కో. సాయంత్రమొకసారి కనబడు. యింతెప్పుడూ దాన్ని తాకట్టు పెట్టొద్దు. నీకెప్పుడైనా అంతగా అవసరం వస్తే నా దగ్గరికి రా. ఆ డబ్బేదో నేను యిస్తాను” అన్నాను. ■